

उरुचक्रिरात्रेयः। मित्रावरुणौ। त्रिष्टुप्

त्री रोचना वरुण त्रीरुत द्यून्त्रीणि मित्र धारयथो रजांसि।

वावृधानावमतिं क्षत्रियस्यानु व्रतं रक्षमाणावजुर्यम् ॥ ५.०६९.०१

मित्र वरुण- हे मित्रावरुणौ। त्री रोचना- त्रीन् द्युलोकान्। उत- अपि च। त्रिद्यून्- त्रीनन्तरिक्षलोकान्। त्रीणि रजांसि- त्रीन् भूलोकान्। धारयथः। क्षत्रियस्य- धर्मवीरस्य। अमतिम्- योगम्। वावृधानौ- वर्धयन्तौ। अजुर्य- जरारहितम्। व्रतम्- धर्म नियतिं वा। अनु रक्षमाणौ- पालयन्तौ विराजेते ॥१॥

इरावतीर्वरुण धेनवो वां मधुमद्वां सिन्धवो मित्र दुहे।

त्रयस्तस्थुर्वृषभासस्तिसृणां धिषणानां रेतोधा वि द्युमन्तः ॥ ५.०६९.०२

मित्र वरुण- हे मित्रावरुणौ। वाम्- युवयोः। धेनवः- गावो रश्मयो वा। इरावतीः- अन्नयुक्ता वागयुक्ता वा। वाम्- युवयोः। सिन्धवः- आपो मूलशक्तिधाराः। मधुमत्- मधुरम्। दुहे- दुहन्ति। त्रयः- अग्निवायुसूर्याः। वृषभाः- वर्षकाः। तिसृणां धिषणानाम्- भूर्भुवःस्वःस्वामिनः। रेतोधाः- उदकधारकाः। द्युमन्तः- दीप्तिमन्तः। तस्थुः ॥२॥

प्रातर्देवीमदितिं जोहवीमि मध्यंदिन उदिता सूर्यस्य।

राये मित्रावरुणा सर्वतातेळे तोकाय तनयाय शं योः ॥ ५.०६९.०३

प्रातः- उषसि। मध्यंदिने- मध्याह्ने। सूर्यस्य। उदिता- समृद्धिकाले। देवीम्- द्योतनशीलाम्। अदितिम्- अखण्डप्रकृतिम्। जोहवीमि- आह्वये। मित्रावरुणा- मित्रावरुणौ। सर्वताता- यज्ञे। राये- दानयोग्यधनाय। तोकाय तनयाय- धर्मसन्तत्यै। शम्- शमाय। योः- अमङ्गलपृथक्करणाय। ईळे- स्तौमि ॥३॥

या धर्तारा रजसो रोचनस्योतादित्या दिव्या पार्थिवस्य।

न वा देवा अमृता आ मिनन्ति व्रतानि मित्रावरुणा ध्रुवाणि ॥ ५.०६९.०४

या- यौ । रोचनस्य- दिव्यस्य । रजसः- लोकस्य । पार्थिवस्य- भूलोकस्य । धर्तारा- धारकौ ।

दिव्या- दिव्यौ । आदित्या- अखण्डप्रकृतिजौ । तौ । मित्रावरुणा- हे मित्रावरुणौ । वाम्- युवयोः ।

ध्रुवाणि व्रतानि- सनातननियतीस्सनातनधर्मान् वा । अमृताः- अमराः । देवाः । न । आ मिनन्ति-

हिंसन्ति ॥४॥

Dr. Rangrajan